



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

សុន្ទរកថា
ឯកឧត្តមទេសរដ្ឋមន្ត្រី អៀង មូលី ប្រធានអាជ្ញាធរជាតិប្រយុទ្ធនឹង
ជំងឺអេដស៍
ផ្នែកកូនឱកាសបើក
កិច្ចប្រជុំពេញអង្គអាជ្ញាធរជាតិប្រយុទ្ធនឹងជំងឺអេដស៍ លើកទី១ ឆ្នាំ២០២២
នៅបន្ទប់ប្រជុំទីស្តីការគណៈរដ្ឋមន្ត្រី
ថ្ងៃព្រហស្បតិ៍ ២កើត ខែអសាធិ ឆ្នាំខាល ចត្វាស័ក ពុទ្ធសករាជ ២៥៦៦
ថ្ងៃទី៣០ ខែមិថុនា ឆ្នាំ២០២២

- សូមគោរពអង្គពិធីទាំងមូល
- ឯកឧត្តម លោកជំទាវ អនុប្រធានអាជ្ញាធរជាតិប្រយុទ្ធនឹងជំងឺអេដស៍
- ឯកឧត្តម លោកជំទាវ ប្រធានគណៈកម្មាធិការប្រយុទ្ធនឹងជំងឺអេដស៍ក្រសួង រដ្ឋលេខាធិការ ដ្ឋានរាជធានី ខេត្ត និងកាកបាទក្រហមកម្ពុជា
- ឯកឧត្តម លោកជំទាវ លោក លោកស្រី នាងកញ្ញា ភ្ញៀវជាតិ និងអន្តរជាតិជាទីរាប់អាន !

ថ្ងៃនេះខ្ញុំពិតជាមានកិត្តិយស និងក្តីសោមនស្សក្រៃលែងដោយបានចូលរួមជាអធិបតីក្នុងការដឹកនាំ “**កិច្ចប្រជុំពេញអង្គអាជ្ញាធរជាតិប្រយុទ្ធនឹងជំងឺអេដស៍ លើកទី១ ឆ្នាំ២០២២**” ក្រោយពីខកខាន មិនបានជួបជុំគ្នាដោយផ្ទាល់ ចាប់តាំងពីពាក់កណ្តាលឆ្នាំ២០១៩ មកដោយសារការគំរាមកំហែងពីជំងឺកូវីដ១៩ ដែលបានបង្កផលប៉ះពាល់ធ្ងន់ធ្ងរដល់ស្ថានភាព នយោបាយ សុខភាព សាធារណៈ សេដ្ឋកិច្ចសង្គម ក្នុងទូទាំងពិភពលោក ។ មកទល់ពេលនេះ ស្ថានភាពនៃការរាតត្បាតជំងឺកូវីដ-១៩ ក្នុងព្រះរាជាណាចក្រកម្ពុជាបស់យើង បានធ្លាក់ចុះនិងថមថយយ៉ាងខ្លាំង ដែលអនុញ្ញាតឱ្យកម្ពុជាយើង បើកប្រទេសនិងសេដ្ឋកិច្ចជាតិឡើងវិញ ឈានទៅរកប្រក្រតីភាពស្ទើរទាំងស្រុង ។ ការបើកប្រទេស និងសេដ្ឋកិច្ចជាតិឡើងវិញនេះ បានទទួលការអបអរសាទរ ពីប្រជាជនយើងទាំងមូល និងការកោតសរសើរពីគ្រប់មជ្ឈដ្ឋាន។ ទោះជាកូវីដ-១៩ មិនទាន់រលាយបាត់អស់យ៉ាងណាក៏ដោយ ក៏ជ័យជំនះកន្លងមកដែលកម្ពុជាយើងទទួលបានក្នុងការគ្រប់គ្រងជំងឺរាតត្បាតនេះ បានបង្ហាញឱ្យយើងឃើញ

នូវភាពដឹកនាំ ដ៏មានប្រសិទ្ធភាពខ្ពស់ របស់រាជរដ្ឋាភិបាលកម្ពុជា ដែលមាន**សម្តេចអគ្គមហាសេនាបតី ហ៊ុន សែន** ជាប្រមុខ ។ ក្រោមការដឹកនាំដ៏ឈ្លាសវៃរបស់**សម្តេចតេជោ** កម្ពុជាយើងត្រូវបានទទួលស្គាល់ថា ជាប្រទេសដ៏ឆ្លើយតបក្នុងពិភពលោក ដែលបានទប់ស្កាត់ការរាតត្បាតនៃជំងឺកូវីដ-១៩ បានយ៉ាងល្អបំផុតតាមរយៈការចាក់វ៉ាក់សាំង ស្រោចដល់ប្រជាពលរដ្ឋរបស់ខ្លួន ក្នុងអត្រាខ្ពស់បំផុត ។ ជាមួយនោះក្នុងរយៈពេល២ឆ្នាំ កន្លងទៅ ទោះបីជាត្រូវប្រឈមនឹងគ្រោះមហន្តរាយ ដែលកើតឡើងដោយការរាតត្បាតនៃជំងឺកូវីដ-១៩ក៏ដោយ ក៏កម្ពុជាយើងនៅរក្សាបានស្ថិរភាពម៉ាក្រូសេដ្ឋកិច្ច និងសុខុមាលភាពសង្គមយ៉ាងរឹងមាំ ។ ក្នុងនាមអង្គប្រជុំពេញអង្គ របស់អាជ្ញាធរជាតិប្រយុទ្ធនឹងជំងឺអេដស៍ ខ្ញុំសូមអបអរសាទរចំពោះលទ្ធផលដ៏ប្រពៃនេះ និងសូមសម្តែងនូវកត្តាធម៌ដ៏ជ្រាលជ្រៅចំពោះ**សម្តេចតេជោ** ដែលបានដឹកនាំយើងទាំងអស់គ្នាឱ្យរួចចាកពីមហន្តរាយនៃគ្រោះកូវីដ-១៩។

ឯកឧត្តម លោកជំទាវ លោក លោកស្រី នាងកញ្ញា !

ក្នុងនាមថ្នាក់ដឹកនាំអាជ្ញាធរជាតិប្រយុទ្ធនឹងជំងឺអេដស៍ និងក្នុងនាមខ្លួនខ្ញុំផ្ទាល់ ខ្ញុំសូមសម្តែងនូវការស្វាគមន៍យ៉ាងកក់ក្តៅបំផុត និងអំណរគុណយ៉ាងជ្រាលជ្រៅជូនចំពោះ ឯកឧត្តម លោកជំទាវ លោក លោកស្រី នាងកញ្ញា ភ្ញៀវជាតិ និងអន្តរជាតិទាំងអស់ដែលបានយកពេលវេលាដ៏មានតម្លៃអញ្ជើញចូលរួមក្នុងកិច្ចប្រជុំពេញអង្គដោយផ្ទាល់ លើកទីមួយសម្រាប់ឆ្នាំ២០២២ នាពេលនេះ។

ជាមួយគ្នានេះ ខ្ញុំសូមថ្លែងអំណរគុណដ៏ជ្រាលជ្រៅបំផុតចំពោះក្រសួង ស្ថាប័នពាក់ព័ន្ធទាំងអស់ ទាំងនៅថ្នាក់ជាតិ និងថ្នាក់ក្រោមជាតិ និងអង្គការដៃគូ ដែលបានខិតខំប្រឹងប្រែង ចូលរួមអនុវត្តការងារឆ្លើយតបមេរោគអេដស៍ និងជំងឺអេដស៍យ៉ាងសកម្ម រហូតទទួលបានលទ្ធផលជាផ្នែផ្កា គួរជាទីមោទនៈ ។ តាមរបាយការណ៍របស់អង្គការ UNAIDS ចេញផ្សាយកាលពីឆ្នាំ២០២១ អត្រាគ្របដណ្តប់នៃសេវាព្យាបាលអេដស៍នៅកម្ពុជា មានអត្រាខ្ពស់ជាងគេនៅតំបន់អាស៊ីប៉ាស៊ីហ្វិក គឺខ្ពស់ជាងប្រទេសថៃ ប្រទេសចិន និងប្រទេសវៀតណាម ។ យើងត្រូវរួបរួមគ្នា ខិតខំថែមទៀត ដើម្បីស្វែងរកអ្នកផ្ទុកមេរោគអេដស៍ប្រមាណជា ១២០០០ នាក់ ដែលបាត់មុខមិនទាន់មកទទួលសេវាព្យាបាល ដើម្បីយើងអាចឈានទៅសម្រេចគោលដៅ ៩៥-៩៥-៩៥ ទាំងស្រុងនៅឆ្នាំ២០២៥ ។ ជាមួយគ្នានេះ យើងត្រូវខិតខំអនុវត្ត ឱ្យកាន់តែជាក់ស្តែងថែមទៀត នូវសេចក្តីជូនដំណឹងលេខ ២១៣ សជណ.សស ចុះថ្ងៃទី២១ ខែកុម្ភៈ ឆ្នាំ២០១៩ ស្តីពីវិធានការ ៦ចំណុច ដើម្បីពង្រឹងប្រព័ន្ធជាតិ (Country System) ក្នុងការឆ្លើយតបជា ពហុវិស័យ ចំពោះការរីករាលដាលនៃមេរោគអេដស៍ និងជំងឺអេដស៍ ឈានទៅសម្រេចឱ្យបាន ក្នុងពេលឆាប់ៗនូវចីរភាពនៃកម្មវិធីអេដស៍នៅកម្ពុជា ។

អាជ្ញាធរជាតិប្រយុទ្ធនឹងជំងឺអេដស៍ សូមវាយតម្លៃខ្ពស់ដល់ក្រសួងសេដ្ឋកិច្ច និងហិរញ្ញវត្ថុ ដែលបានជួយគាំទ្រគោលនយោបាយជាតិរបស់យើងដោយបានដាក់ចេញ នូវនីតិវិធីជាតិ សម្រាប់ប្រើប្រាស់

ថវិការដ្ឋនៅថ្នាក់ក្រោមជាតិ និងផ្តល់ថវិកាសម្រាប់ការងារអេដស៍ ដល់ក្រសួង និងស្ថាប័ន ពាក់ព័ន្ធ ទោះជាក្នុងកម្រិតណាក៏ដោយ ដែលនេះជាកត្តាមិនអាចខ្វះបាន ដើម្បីសម្រេចគោលដៅលុបបំបាត់ជំងឺ អេដស៍ឱ្យអស់នៅឆ្នាំ២០២៥ ។

ឯកឧត្តម លោកជំទាវ លោក លោកស្រី នាងកញ្ញា!

ខ្ញុំសូមជម្រាបជូនអង្គពិធីទាំងមូលជ្រាបថា យោងតាមគម្រោងផែនការសកម្មភាពឆ្នាំ២០២២ កិច្ចប្រជុំពេញអង្គអាជ្ញាធរជាតិប្រយុទ្ធនឹងជំងឺអេដស៍លើកទី១ ធ្វើឡើងដើម្បីពិនិត្យមើលរួមគ្នានូវ វឌ្ឍនភាព សមិទ្ធផល និងប្រសិទ្ធភាពក្នុងការប្រយុទ្ធនឹងជំងឺអេដស៍សម្រាប់រយៈពេល៦ខែដើមឆ្នាំ ២០២២ និងធ្វើការប្រមូល និងពិភាក្សាលើ ធាតុចូល និងអនុសាសន៍មួយចំនួន តាមរយៈការចូលរួម របស់ ឯកឧត្តម លោកជំទាវ អស់លោក លោកស្រី នាងកញ្ញាដែលមានវត្តមានក្នុងពេលនេះ។

តាមរបៀបវារៈកិច្ចប្រជុំ យើងនឹងមានបទបង្ហាញចំនួនបី រួមមាន ៖

ទី១ បទបង្ហាញស្តីពី របាយការណ៍វឌ្ឍនភាពនៃការអនុវត្តផែនការយុទ្ធសាស្ត្រលើកទី៥ បង្ហាញ ជូនដោយ **ឯកឧត្តមបណ្ឌិត ឈឹម ឃិនដារ៉េត** អគ្គលេខាធិការ អាជ្ញាធរជាតិប្រយុទ្ធនឹង ជំងឺអេដស៍។

ទី២ បទបង្ហាញស្តីពីការរៀបចំសេចក្តីព្រាងអនុក្រឹត្យស្តីពីការបង្ការ នៃការចម្លងមេរោគអេដស៍ ជាសកល បង្ហាញជូនដោយ **ឯកឧត្តមបណ្ឌិត ឈឹម ឃិនដារ៉េត** អគ្គលេខាធិការ អាជ្ញា ធរជាតិប្រយុទ្ធនឹងជំងឺអេដស៍។

ទី៣ បទបង្ហាញស្តីពីការសម្របសម្រួលបញ្ចប់អេដស៍ឆ្នាំ២០២៥ បង្ហាញជូនដោយ **ឯកឧត្តម វេជ្ជបណ្ឌិត នា ផលា** អនុប្រធាន អាជ្ញាធរជាតិប្រយុទ្ធនឹងជំងឺអេដស៍។

បន្ទាប់មក យើងនឹងមានការពិភាក្សារួមគ្នា និងដាក់ចេញនូវសេចក្តីសម្រេចចិត្តកិច្ចប្រជុំ ពេញអង្គអាជ្ញាធរជាតិប្រយុទ្ធនឹងជំងឺអេដស៍លើកទី១ ឆ្នាំ២០២២ ។

ឯកឧត្តម លោកជំទាវ លោក លោកស្រី នាងកញ្ញា!

ឆ្លៀតក្នុងឱកាសនេះ ខ្ញុំសូមទាញអារម្មណ៍កិច្ចប្រជុំពេញអង្គថា យើងបាន និងកំពុងតែធ្វើ ដំណើររួមគ្នាប្រកបដោយទស្សនវិស័យច្បាស់លាស់ក្នុងក្តីសង្ឃឹមពិតប្រាកដ ឆ្ពោះទៅរកការលុបបំបាត់ ជំងឺអេដស៍ក្នុងពេលជិតខាងមុខ ។ យើងមានក្តីសង្ឃឹម ដោយសារតែយើងទទួលបាន នូវការប្តេជ្ញាចិត្ត និងការគាំទ្រយោបាយដ៏រឹងមាំរបស់ **សម្តេចអគ្គមហាសេនាបតីតេជោហ៊ុនសែន** នាយករដ្ឋ មន្ត្រីនៃព្រះរាជាណាចក្រកម្ពុជា ។ រួមគ្នា យើងនឹងកសាងបាននូវចីរភាព នៃការឆ្លើយតបជាពហុវិស័យ

ទៅនឹងមេរោគអេដស៍និងជំងឺអេដស៍ ពីគ្រប់ស្ថាប័នជាតិ អន្តរជាតិ ដៃគូអភិវឌ្ឍន៍ សង្គមស៊ីវិល វិស័យ ឯកជន និងជាពិសេសបណ្តាញអ្នកផ្ទុកមេរោគអេដស៍ ។ ទាំងអស់គ្នា យើងបង្កើតបាននូវ ស្ថាប័នដឹកនាំ គ្រប់គ្រងនិងសម្របសម្រួលតែមួយទាំងនៅថ្នាក់ជាតិនិងថ្នាក់ក្រោមជាតិ ជាពិសេស យើងមានផែនការ យុទ្ធសាស្ត្រជាតិតែមួយ មានប្រព័ន្ធតាមដាន និងវាយតម្លៃជាតិតែមួយប្រកបដោយប្រសិទ្ធភាពខ្ពស់ ។

ឯកឧត្តម លោកជំទាវ លោក លោកស្រី នាងកញ្ញា!

ខ្ញុំមានសង្ឃឹមយ៉ាងមុតមាំថា លទ្ធផលដែលទទួលបានពីកិច្ចប្រជុំនេះ ពិតជាមានសារៈសំខាន់ ដែលនឹងផ្តល់ទៅដល់ក្រុមការងារបច្ចេកទេស អាចយកទៅប្រើប្រាស់ក្នុងការបន្តអនុវត្តការងារឆ្លើយតប ទៅនឹងការរាលដាលមេរោគអេដស៍ និងជំងឺអេដស៍ នៅក្នុងពេលខាងមុខ ឱ្យស្របទៅតាមអនុសាសន៍ និងសេចក្តីសម្រេចចិត្ត ដែលនឹងផ្តល់ជូន និងដាក់ចេញដើម្បីអនុម័តក្នុងកិច្ចប្រជុំពេញអង្គ នាពេល បន្តិចទៀតនេះ។

ដើម្បីទុកពេលវេលាឱ្យបានច្រើនដល់ការធ្វើបទបង្ហាញ និងការពិភាក្សាផ្លាស់ប្តូរយោបល់ និង បទពិសោធន៍ការងារពីបណ្តាសមាជិក សមាជិកា អាជ្ញាធរជាតិប្រយុទ្ធនឹងជំងឺអេដស៍ ខ្ញុំសូមបញ្ចប់ សុន្ទរកថាបើកកិច្ចប្រជុំនាពេលនេះតែប៉ុណ្ណោះ។

ខ្ញុំសូមប្រសិទ្ធពរជូន ឯកឧត្តម លោកជំទាវ លោក លោកស្រី នាងកញ្ញាទាំងអស់ សូមមានសុខ ភាពល្អ កម្លាំងមាំមួន និងប្រាជ្ញាវាងវៃ ដើម្បីចូលរួមពិភាក្សាឱ្យទទួលបានជោគជ័យទៅតាមកម្មវត្ថុដែល បានគ្រោងទុក និងសូមប្រកាសបើក **“កិច្ចប្រជុំពេញអង្គអាជ្ញាធរជាតិប្រយុទ្ធនឹងជំងឺ អេដស៍ លើកទី១ ឆ្នាំ២០២២ ”** ចាប់ពីពេលនេះតទៅ។

សូមអរគុណ!